

ऑपरेशन सिंदूर की सफलता पर अग्रवाल विद्या प्रचारिणी सभा द्वारा भव्य तिरंगा यात्रा का आयोजन

बल्लभगढ़, 21 मई। देश की रक्षा में सदैव अग्रणी भूमिका निभाने वाली भारतीय सेना के अद्वितीय पराक्रम और ऑपरेशन सिंदूर की सफलता के उपलक्ष्य में अग्रवाल विद्या प्रचारिणी सभा, बल्लभगढ़ के तत्वावधान में बुधवार को एक भव्य तिरंगा यात्रा का आयोजन किया गया। इस यात्रा में 10000 से अधिक छात्र-छात्राओं ने हिस्सा लिया। यह यात्रा न केवल सेना के साहस और बलिदान को सम्मान देने हेतु निकाली गई, बल्कि इसमें देशभक्ति की भावना, सामाजिक एकता और राष्ट्रगौरव की झलक स्पष्ट रूप से परिलक्षित हुई।

इस तिरंगा यात्रा का शुभारंभ अग्रवाल कॉलेज, बल्लभगढ़ परिसर से हुआ, जिसकी अगुवाई अग्रवाल विद्या प्रचारिणी सभा के प्रधान एवं अग्रवाल कॉलेज गवर्निंग बॉडी के अध्यक्ष श्री देवेंद्र कुमार गुप्ता तथा महासचिव एडवोकेट श्री दिनेश कुमार गुप्ता ने की। यात्रा निर्धारित मार्ग से होते हुए सीही गेट रोड, अग्रसेन चौक से गुजरती हुई मुख्य बाजार स्थित अग्रवाल पब्लिक स्कूल तक पहुंची। पूरे मार्ग में स्थानीय नागरिकों द्वारा तिरंगा यात्रा का उत्साहपूर्वक स्वागत किया गया।

यात्रा में अग्रवाल कॉलेज के प्राचार्य डॉ. संजीव कुमार गुप्ता, संभाग प्रभारी डॉ. सचिन गर्ग, अग्रवाल पब्लिक स्कूल एवं अन्य संबद्ध शिक्षण संस्थानों के प्रधानाचार्य, शिक्षकगण, स्टाफ सदस्य तथा बड़ी संख्या में छात्र-छात्राएं सम्मिलित हुए। सभी प्रतिभागी देशभक्ति के रंग में सराबोर दिखाई दिए। विद्यार्थियों ने हाथों में राष्ट्रीय ध्वज थामे हुए "भारत माता की जय", "वंदे मातरम्" और "जय हिन्द" जैसे गगनभेदी नारे लगाए, जिससे सम्पूर्ण वातावरण राष्ट्रभक्ति से गूंज उठा।

इस अवसर पर वक्ताओं ने ऑपरेशन सिंदूर के माध्यम से देश की सीमाओं की रक्षा में भारतीय सेना द्वारा किए गए वीरतापूर्ण कार्यों को रेखांकित किया और कहा कि यह सफलता न केवल

सामरिक दृष्टि से महत्वपूर्ण है, बल्कि यह हर भारतीय के लिए गर्व का विषय है। उन्होंने युवाओं से सेना के शौर्य से प्रेरणा लेने और राष्ट्र सेवा के लिए सदैव तत्पर रहने का आह्वान किया।

अग्रवाल विद्या प्रचारिणी सभा के प्रधान श्री देवेन्द्र कुमार गुप्ता ने कहा कि इस तिरंगा यात्रा का उद्देश्य देशवासियों, विशेषकर युवाओं में राष्ट्रप्रेम, एकता और अनुशासन की भावना को और सुदृढ़ करना है। महासचिव एडवोकेट श्री दिनेश कुमार गुप्ता ने कहा कि सेना के अद्वितीय शौर्य और बलिदान को सम्मान देना प्रत्येक नागरिक का कर्तव्य है।

यात्रा का समापन अग्रवाल पब्लिक स्कूल, मेन बाजार में हुआ, जहां एक लघु सांस्कृतिक कार्यक्रम एवं सैनिकों के सम्मान में विशेष प्रस्तुतियाँ आयोजित की गईं। कार्यक्रम के दौरान छात्रों ने देशभक्ति गीतों और नाट्य प्रस्तुतियों के माध्यम से सेना के योगदान को श्रद्धांजलि दी।

इस ऐतिहासिक यात्रा ने न केवल नगरवासियों में देशभक्ति की भावना का संचार किया, बल्कि सामाजिक समरसता और राष्ट्रीय एकता का भी सशक्त संदेश दिया। आयोजकों ने इस आयोजन को सफल बनाने के लिए सभी प्रतिभागियों, स्टाफ व नगरवासियों का आभार प्रकट किया।

तिरंगा यात्रा के माध्यम से यह स्पष्ट संदेश दिया गया कि देश की सुरक्षा में लगे वीर जवानों के सम्मान में समस्त देशवासी एकजुट हैं और उनका शौर्य सदा अमर रहेगा।